

22 اپریل 2013ء

مالی سال 13ء کے پہلے نو ماہ کے دوران جاری کردہ زرعی قرضے 17 فیصد بڑھ کر 231.04 ارب روپے تک پہنچ گئے

رواں مالی سال (2012-13ء) کے پہلے نو ماہ (جولائی تا مارچ مالی سال 13ء) کے دوران بینکوں کی جانب سے جاری کردہ زرعی قرضوں میں 17 فیصد کا سال بسال اضافہ ہوا اور وہ بڑھ کر 231.04 ارب روپے تک جا پہنچے۔ مطلق (absolute) اعتبار سے جولائی تا مارچ مالی سال 13ء میں زرعی شعبے کو جاری کردہ قرضوں میں 33.7 ارب روپے کا اضافہ ہوا جبکہ پچھلے سال کی اسی مدت میں مجموعی طور پر 197.3 ارب روپے کے قرضے جاری کیے گئے تھے۔

پانچ بڑے کمرشل بینکوں بشمول الائیڈ بینک لمیٹڈ، حبیب بینک لمیٹڈ، ایم سی بی بینک لمیٹڈ، نیشنل بینک آف پاکستان اور یونائیٹڈ بینک لمیٹڈ نے مجموعی طور پر 123.7 ارب روپے کے قرضے جاری کیے جبکہ جولائی تا مارچ م س 12ء میں 107.6 ارب روپے کے قرضوں کا اجرا ہوا تھا، اس طرح 14.9 فیصد کا اضافہ ہوا۔

جولائی تا مارچ مالی سال 13ء کے دوران سب سے بڑے اسپیشلائزڈ بینک زرعی ترقیاتی بینک لمیٹڈ (ZTBL) نے 37.9 ارب روپے کے قرضے جاری کیے جبکہ پچھلے سال کی اسی مدت میں 37.8 ارب روپے کے قرضے جاری کیے گئے تھے۔ پنجاب پراونشل کوآپریٹو بینک لمیٹڈ (PPCBL) نے جولائی تا مارچ مالی سال 13ء کے دوران 5.4 ارب روپے کے قرضے جاری کیے جبکہ گذشتہ سال کی اسی مدت میں 6 ارب روپے کے قرضوں کا اجرا ہوا تھا۔

جولائی تا مارچ مالی سال 13ء کے دوران 14 ملکی نجی بینکوں نے بھی مجموعی طور پر 51.0 ارب روپے کے قرضے جاری کیے جبکہ گذشتہ مالی سال کی اسی مدت میں 37.3 ارب روپے کے قرضے جاری کیے گئے تھے۔

پانچ مائیکرو فنانس بینکوں بشمول خوشحالی بینک لمیٹڈ، این آر ایس پی مائیکرو فنانس بینک لمیٹڈ، دی فرسٹ مائیکرو فنانس بینک لمیٹڈ، پاک عمان مائیکرو فنانس بینک لمیٹڈ، اور تعمیر مائیکرو فنانس بینک لمیٹڈ نے جولائی تا مارچ مالی سال 13ء کے دوران 12.9 ارب روپے کے زرعی قرضے جاری کیے جبکہ گذشتہ مالی سال کے اسی عرصے کے دوران 8.5 ارب روپے کے زرعی قرضے جاری کیے گئے تھے۔

واضح رہے کہ اسٹیٹ بینک نے بینکوں کے لیے رواں مالی سال میں زرعی قرضوں کے اجرا کا علامتی ہدف 315 ارب روپے مقرر کیا ہے۔

☆☆☆